

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
ఓం నమో భగవతే వాసుదేవాయ

మహర్షి వేదవ్యాసప్రణీతం శ్రీమద్భాగవతమహాపురాణం
॥ అష్టమస్కంధే అష్టాదశోఽధ్యాయః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

ఓం నమో భగవతే వాసుదేవాయ

శ్రీమద్భాగవతమహాపురాణం

॥ అష్టమస్కంధే అష్టాదశోఽధ్యాయః ॥

శ్రీశుక ఉవాచ

ఇత్థం విరించస్తుతకర్మవీర్యః

ప్రాదుర్భూవామృతభూరదిత్యాం ।

చతుర్భుజః శంఖగదాబ్జచక్రః

పిశంగవాసా నలినాయతేక్షణః ॥ 1 ॥

శ్యామావదాతో ఝషరాజకుండల -

త్విషోల్లసచ్ఛ్రీవదనాంబుజః పుమాన్ ।

శ్రీవత్సవక్షా వలయాంగదోల్లస -

త్కిరీటకాంచీగుణచారునూపురః ॥ 2 ॥

మధువ్రతవ్రాతవిఘ్నప్టయా స్వయా

విరాజితః శ్రీవనమాలయా హరిః ।

ప్రజాపతేర్వేశ్వతమః స్వరోచిషా

వినాశయన్ కంఠనివిష్టకౌస్తుభః ॥ 3 ॥

దిశః ప్రసేదుః సలిలాశయాస్తదా

ప్రజాః ప్రహృష్టా ఋతవో గుణాన్వితాః ।

ద్యౌరంతరిక్షం క్షీతిరగ్నిజిహ్వ

గావో ద్విజాః సంజహృషుర్నగాశ్చ ॥ 4 ॥

శ్రోణాయాం శ్రవణద్వాదశ్యాం ముహూర్తేఽభిజితి ప్రభుః |
సర్వే నక్షత్రతారాద్యాశ్చక్రుస్తజ్జన్మ దక్షిణం || 5 ||

ద్వాదశ్యాం సవితాతిష్ఠన్మధ్యందినగతో నృప |
విజయా నామ సా ప్రోక్తా యస్యాం జన్మ విదుర్హరేః || 6 ||

శంఖదుందుభయో నేదుర్మృదంగపణవానకాః |
చిత్రవాదిత్రతూర్యాణాం నిర్ఘోషస్తుములోఽభవత్ || 7 ||

ప్రీతాశ్చాప్సరసోఽనృత్యన్ గంధర్వప్రవరా జగుః |
తుష్టువుర్మునయో దేవా మనవః పితరోఽగ్నయః || 8 ||

సిద్ధవిద్యాధరగణాః సకింపురుషకిన్నరాః |
చారణా యక్షరక్షాంసి సుపర్ణా భుజగోత్తమాః || 9 ||

గాయంతోఽతిప్రశంసంతో నృత్యంతో విబుధానుగాః |
అదిత్యా ఆశ్రమపదం కుసుమైః సమవాకిరన్ || 10 ||

దృష్ట్వాదితిస్తం నిజగర్భసంభవం
పరం పుమాంసం ముదమాప విస్మితా |
గృహీతదేహం నిజయోగమాయయా
ప్రజాపతిశ్చాహ జయేతి విస్మితః || 11 ||

యత్ తద్ వపుర్భాతి విభూషణాయుధై -
రవ్యక్తచిద్ వ్యక్తమధారయద్ధరిః |
బభూవ తేనైవ స వామనో వటుః
సంపశ్యతోర్ద్దివ్యగతిర్యథా నటః || 12 ||

తం వటుం వామనం దృష్ట్వా మోదమానా మహర్షయః |
కర్మాణి కారయామాసుః పురస్కృత్య ప్రజాపతిం || 13 ||

తస్యోపనీయమానస్య సావిత్రీం సవితాబ్రవీత్ |
బృహస్పతిర్బృహ్మనూత్రం మేఖలాం కశ్యపోఽదదాత్ || 14 ||

దదౌ కృష్ణాజినం భూమిర్దండం సోమో వనస్పతిః |
కౌపీనాచ్ఛాదనం మాతా ద్యౌశ్చత్రం జగతః పతేః || 15 ||

కమండలుం వేదగర్భః కుశాన్ సప్తర్షయో దదుః |
అక్షమాలాం మహారాజ సరస్వత్యవ్యయాత్మనః || 16 ||

తస్మా ఇత్యుపనీతాయ యక్షరాట్ పాత్రికామదాత్ |
భిక్షాం భగవతీ సాక్షాదుమాదాదంబికా సతీ || 17 ||

స బ్రహ్మవర్చసేనైవం సభాం సంభావితో వటుః |
బ్రహ్మర్షిగణసంజష్టామత్యరోచత మారిషః || 18 ||

సమిద్ధమాహితం వహ్నిం కృత్వా పరిసమూహనం |
పరిస్తీర్య సమభ్యర్చ్య సమిద్భిరజహోద్ ద్విజః || 19 ||

శ్రుత్వాశ్వమేధైర్యజమానమూర్జితం
బలిం భృగూణాముపకల్పితైస్తతః |
జగామ తత్రాఖిలసారసంభృతో
భారేణ గాం సన్నమయన్ పదే పదే || 20 ||

తం నర్మదాయాస్తట ఉత్తరే బలేః
య ఋత్విజస్తే భృగుకచ్ఛసంజ్ఞకే |
ప్రవర్తయంతో భృగవః క్రతూత్తమం
వ్యచక్షతారాదుదితం యథా రవిం || 21 ||

త ఋత్విజో యజమానః సదస్యా
హతత్విషో వామనతేజసా నృప |

సూర్యః కిలాయాత్యుత వా విభావసుః
సనత్కుమారోఽథ దిదృక్షయా క్రతోః || 22 ||

ఇత్థం సశిష్యేషు భృగుష్వనేకథా
వితర్క్యమాణో భగవాన్ స వామనః |
ఛత్రం సదండం సజలం కమండలుం
వివేశ బిభ్రద్ధయమేధవాటం || 23 ||

మౌంజ్యా మేఖలయా వీతముపవీతాజినోత్తరం |
జటిలం వామనం విప్రం మాయామాణవకం హరిం || 24 ||

ప్రవిష్టం వీక్ష్య భృగవః సశిష్యాస్తే సహగ్నిభిః |
ప్రత్యగృష్ణాన్ సముత్థాయ సంక్షిప్తాస్తస్య తేజసా || 25 ||

యజమానః ప్రముదితో దర్శనీయం మనోరమం |
రూపానురూపావయవం తస్మా ఆసనమాహరత్ || 26 ||

స్వాగతేనాభినంద్యాథ పాదౌ భగవతో బలిః |
అవనిజ్యార్చయామాస ముక్తసంగమనోరమం || 27 ||

తత్పాదశౌచం జనకల్మషాపహం
స ధర్మవిన్మూర్ఘ్యదధాత్ సుమంగలం |
యద్ దేవదేవో గిరిశశ్చంద్రమౌలిః
దధార మూర్ధ్నా పరయా చ భక్త్యా || 28 ||

బలిరువాచ
స్వాగతం తే నమస్తుభ్యం బ్రహ్మాన్ కిం కరవామ తే |
బ్రహ్మరీణాం తపః సాక్షాన్మన్యే త్వాఽఽర్య వపుర్ధరం || 29 ||

అద్య నః పితరస్తృప్తా అద్య నః పావితం కులం ।
అద్య స్విష్టః క్రతురయం యద్ భవానాగతో గృహన్ ॥ 30 ॥

అద్యాగ్నయో మే సుహుతా యథావిధి
ద్విజాత్మజ త్వచ్ఛరణావనేజనైః ।
హతాంహసో వార్భిరియం చ భూరహో
తథా పునీతా తనుభిః పదైస్తవ ॥ 31 ॥

యద్ యద్ వటో వాంఛసి తత్ప్రతీచ్ఛ మే
త్వామర్థినం విప్రసుతానుతర్కయే ।
గాం కాంచనం గుణవద్ ధామ మృష్టం
తథాన్నపేయముత వా విప్రకన్యాం ।
గ్రామాన్ సమృద్ధాంస్తురగాన్ గజాన్ వా
రథాంస్తథార్హతమ సంప్రతీచ్ఛ ॥ 32 ॥

॥ ఇతి శ్రీమద్భాగవతే మహాపురాణే పారమహంస్యాం సంహితాయాం
అష్టమస్కంధే వామనప్రాదుర్భావే బలివామనసంవాదే అష్టాదశోఽధ్యాయః ॥